

Epigrammi fuq in-Nisa (ii)

243. ĊETTA

Qatt qatt ma ħadet tort, u sabiex teħles
minn xi ħtija tgħid anki diskors fieragħ;
darba tefgħet ponn melħ u melħet borma,
wahħlet fil-melħ u qalet, “dal-melħ mielaħ.”

244. WENZINA

Wenzina tobghod ferm lill-ġara tagħha,
tixtieqha ddub u toġhsfor ma’ kull fewġa;
tobghod ’l uliedha, u lil dak kollu l’ għandha,
minbarra ħaġa biss: il-helu żewġha.

245. IL-KASTIG

Bidilha kif ġie ġie u ma’ min laħaq,
ma kienx għad fadal tort li m’għamlux lilha;
izda hi pattietu sew; aktar ma tbaxxa,
aktar għoliet, aktar baqgħet fidila.

246. DELINA

Twila, brunette, simpatika, sabiħa,
b’saqajha fuq xulxin qagħdet Delina;
hi kas ma tatx ta’ dawk li ħarsu lejha;
’mma dawk li ma ħarsux tawha b’sikkina.

247. GERIT

Gerit u tal-ħaxix qegħdin ipaċpċu,
u jpaċpċu bla waqfien u jidħu shiħ;
it-tifel ta’ Gerit hdejhom qed jilgħab
bil-boċċi sbieħ tal-qoffa tat-tuffieħ.

248. L-AHHAR MEZZ

Użat il-mezzi kollha biex tiżżewweġ,
issa dahlet fil-Figlie di Maria,
bit-tama li ssib armel li jixtieq
xi xebba fuq l-erbghin kollha tjubija.

249. FIL-FUNERAL

Fil-funeral ta' ommha qagħdet thares
biex tara kemm hemm nies iħarsu lejha;
qagħdet tghodd il-karozzi u l-kuruni,
u mbagħad mesħet ftit dmugh minn fuq għajnejha.

250. ID-DUFREJN

Sliem għalikom, dufrejn, intom sal-aħħar
ma titkemmxux jew taqtgħu bix-xjuħija;
fl-idejn u fis-saqajn kollkom imlewna
fil-ġisem xiħ tagħmlu ftit poeżija.

251. LUĊIJA

Liċija, tagħtix tort liż-żgħażaġh kollha
li lejk ma jingibdux u jżommu lura;
veru li koroh huma ġolqien t'Alla,
'mma s-sens tal-ġmiel ukoll ġej min-natura.

252. IL-GHOMOR TAL-MARA

Meta kellha tlettin tnaqqaslu hamsa
kull min il-ghomor tagħha jistaqsija;
'mma meta għalqet hamsa u disghin sena,
kienet tiftaħar illi kellha mija.

253. MARA MUTA

Kristu għamel kull xorta ta' miraklu,
fejjaq lin-nisa mix-xitan maħbuta,
zopop, torox, għomjin; 'mma qatt ma nafu
li darba fejjaq lil xi mara muta.

254. KARLINA L-HOXNA

Karlina hoxna baqra żżomm il-laħam
ta' daharha bil-kurpett naqra marbut;
'mma l-laħam qawwi wisq, u joħroġ barra,
kif joħroġ il-kurrent barra l-ixtut.

255. L-EWWEL LIBSA

Kif dinbet l-ewwel haġa l' għamlet Eva
libset werqa tat-tin biex tgħatti s-sess;
li kien iż-żmien tal-lum, serqet il-paga
kollha ta' żewġha u għamlet evening dress.

256. AGNES

Miexja fil-funeral ta' kuġintha
mart it-tabib, li mietet fl-aħjar tagħha;
u f'moħħha ħsieb għaddej li t-tabib jista'
kif jgħaddi ftit taż-żmien, jitgħarras magħha.

257. CARMEN U VIVI

Carmen u Vivi hdejn xulxin bil-qieghda;
Carmen il-ġmiel, u Vivi kerha dagħwa;
Carmen b'għajnejha fl-art, Vivi tisseqqer
biex tara kemm hemm nies qegħdin jarawha.

258. PIN-PIN

Għandha ras kbira, iżda bla sens fiha;
u tniggeż sew lin-nies u tagħmel dabra;
ħabib la titqarraqx, ħsibt ħażin ħafna:
Pin-pin mhiex xi mara, iżda labra!